



Gabra tal-ġurisprudenza

KONKLUŻJONIJIET TAL-AVUKAT ĠENERALI RANTOS

ippreżentati fit-2 ta' Frar 2023¹

Kawża C-833/21

Endesa Generación SA

vs

Tribunal Económico xvAdministrativo Central

(talba għal deċiżjoni preliminari mressqa mill-Audiencia Nacional (il-Qorti Nazzjonali, Spanja))

“Rinviju għal deċiżjoni preliminari – Tassazzjoni – Direttiva 2003/96/KE – Tassazzjoni ta' prodotti ta' enerġija u elettriku – Artikolu 14(1)(a) – Eżenzjoni ta' prodotti ta' enerġija u ta' elettriku -użati għall-produzzjoni tal-elettriku kif ukoll tal-elettriku użat għaż-żamma tal-kapaċità ta' produzzjoni tal-elettriku – Possibbiltà għall-Istati Membri li jidderogaw minn din l-eżenzjoni għal 'raġunijiet relatati mal-protezzjoni tal-ambjent' – Taxxa nazzjonali fuq il-faħam użat għall-produzzjoni ta' elettriku – Għanijiet tal-politika ambjentali – Kriterji ta' evalwazzjoni”

I. Introduzzjoni

1. L-Artikolu 14(1)(a) tad-Direttiva 2003/96/KE², dwar it-tassazzjoni ta' prodotti ta' enerġija u elettriku jipprovdi, l-eżenzjoni mit-tassazzjoni għall-prodotti ta' enerġija kif ukoll elettriku użati biex jiġi prodott l-elettriku u kif ukoll l-elettriku użat biex tinżamm il-kapaċità li jiġi prodott elettriku. Din id-dispożizzjoni tindika wkoll li, b'deroga, l-Istati Membri jistgħu jintaxxaw dawn il-prodotti għal raġunijiet relatati mal-protezzjoni tal-ambjent u mingħajr ma jkollhom josservaw il-livelli minimi ta' tassazzjoni previsti minn din id-direttiva.

2. Taht liema kundizzjonijiet it-tassazzjoni tal-faħam użat għall-produzzjoni tal-elettriku, kif prevista fil-leġislazzjoni nazzjonali, tista' titqies li giet introdotta “għal raġunijiet ta' politika dwar l-ambjent [ta' protezzjoni tal-ambjent]”, fis-sens tal-Artikolu 14(1)(a) tad-Direttiva 2003/96? Din hija, essenzjalment, id-domanda magħmula mill-Audiencia Nacional (il-Qorti Nazzjonali, Spanja).

3. Din it-talba għal deċiżjoni preliminari tressqet fil-kuntest ta' kawża bejn Endesa Generación SA (iktar 'il quddiem “Endesa”) u t-Tribunal Económico Administrativo Central (il-Qorti Fiskali Ċentrali, Spanja) dwar valutazzjoni tat-taxxa dwar l-applikazzjoni tat-taxxa Spanjola fuq il-faħam fir-rigward tal-faħam użat minn impjant ta' produzzjoni tal-enerġija elettrika.

¹ Lingwa oriġinali: il-Franċiż.

² Direttiva tal-Kunsill tas-27 ta' Ottubru 2003 li tirriforma l-istruttura tal-Komunità dwar tassazzjoni fuq prodotti ta' enerġija u elettriku (ĠU Edizzjoni Speċjali bil-Malti, Kapitolu 9, Vol. 1, p. 405).

II. Il-kuntest ġuridiku

A. *Id-dritt tal-Unjoni*

1. *Id-Direttiva 2003/96*

4. L-Artikolu 1 tad-Direttiva 2003/96 jipprovdi:

“Stati Membri għandhom jimponu tassazzjoni fuq prodotti ta’ enerġija u elettriku skond din id-Direttiva.”

5. L-Artikolu 2 ta’ din id-direttiva jipprovdi illi:

“1. Għall-għanijiet ta’ din id-Direttiva, it-terminoloġija ‘prodotti ta’ enerġija’ għandha tapplika għall-prodotti:

[...]

b) li huma deskritti taħt Kodiċi NM [^{3]} 2701, 2702 u 2704 sa 2715.

[...]

5. Referenzi f’din id-Direttiva għall-kodiċi ta’ nomenklatura magħquda għandhom ikunu għal dawk tar-Regolazzjoni tal-Kummissjoni (KE) Nru 2031/2001 tas-6 ta’ Awwissu 2001, li jbidel Annex I tar-Regolazzjoni tal-Kunsill (KEE) Nru 2658/87 fuq it-tariffa u nomenklatura ta l-istatistika u fuq it-tariffa doganali komuni [⁴].

[...]”

6. L-Artikolu 4 ta’ din id-direttiva jistipula illi:

“1. Il-livelli ta’ tassazzjoni li Stati Membri għandhom japplikaw fuq il-prodotti ta’ enerġija u elettriku kif imniżżla fl-Artikolu 2 ma għandhomx ikunu inqas mill-livelli minimi ta’ tassazzjoni kif preskritti minn din id-Direttiva.

2. Għall-iskop ta’ din id-Direttiva ‘livell ta’ tassazzjoni’ huwa il-piż totali intaxxat fir-rigward tat-taxxi indiretti kollha (ħlief [it-taxxa fuq il-valur miżjud (il-VAT)]) ikkalkulat direttament jew indirettament fuq il-kwantità ta’ prodotti ta’ enerġija u elettriku meta dawn ikunu rilaxxati għall-konsum.”

7. L-Artikolu 10 tal-istess direttiva jaqra kif ġej:

“1. B’seħħ mill-1 ta’ Jannar 2004, il-livelli minimi ta’ tassazzjoni applikabbli fuq elettriku għandhom jiġu ffissati skond Annex I Tabella C.

³ Nomenklatura Magħquda.

⁴ ĠU 2001, L 279, p. 1.

2. 'Il fuq mill-livelli minimi ta' tassazzjoni li hemm riferenza għalihom fil-paragrafu 1, Stati Membri ikollhom l-għażla li jiddeċiedu l-bażi tat-taxxa applikabbli jekk kemm-il darba huma jirrispettaw Direttiva 92/12/KEE [5]."

8. L-Artikolu 14(1)(a) tad-Direttiva 2003/96 jipprovdi illi:

“Barra d-disposizzjonijiet generali kif imniżżla f’Direttiva [92/12] fuq użijiet eżenti ta’ prodotti taxxabli, u mingħajr preġudizzju għall-disposizzjonijiet oħra tal-Komunità, Stati Membri għandhom jeżentaw dan li ġej mit-tassazzjoni b’kondizzjonijiet li huma għandhom jagħmlu biex jiżguraw l-applikazzjoni korretta u sempliċi ta’ dawn l-eżenzjonijiet u biex jimpedixxu l-evażjoni, ħrib mit-taxxa jew abbuż:

a) prodotti ta’ enerġija u elettriku użati biex jipproduċu elettriku u elettriku użat biex iżomm il-produttjoni ta’ l-elettriku. Madankollu, Stati Membri jistgħu, għal raġunijiet ta’ politika dwar l-ambjent [ta’ protezzjoni tal-ambjent], jissottomettu dawn il-prodotti għall-tassazzjoni mingħajr ma joqgħodu jirrispettaw il-livelli minimi ta’ tassazzjoni kif imniżżla f’din id-Direttiva. F’każ bħal dan, it-tassazzjoni ta’ dawn il-prodotti ma għandhiex tiġi ikkunsidrata sabiex tissodisfa il-livell minimu ta’ tassazzjoni fuq l-elettriku kif imniżżel fl-Artikolu 10.”

2. *Id-Direttiva 2008/118/KE*

9. L-Artikolu 1 tad-Direttiva 2008/118/KE⁶ li, skont l-Artikolu 47 tagħha, ħassret u ssostitwixxiet id-Direttiva 92/12 b’effett mill-1 ta’ April 2010, jistabbilixxi li:

“1. Din id-Direttiva tistabbilixxi arrangamenti generali fir-rigward tad-dazju tas-sisa li jaffettwa direttament jew indirettament il-konsum tal-prodotti li ġejjin (minn hawn ’il quddiem ‘prodotti soġġetti għad-dazju tas-sisa’):

a) prodotti tal-enerġija u l-elettriku koperti mid-Direttiva [2003/96];

[...]

2. L-Istati Membri jistgħu jimponu taxxi indiretti oħrajn fuq prodotti soġġetti għad-dazju tas-sisa għal finijiet speċifiċi, bil-kondizzjoni li dawk it-taxxi jikkonformaw mar-regoli tat-taxxa Komunitarja applikabbli għad-dazju tas-sisa jew għat-taxxa fuq il-valur miżjud f’dak li jikkoncerna d-determinazzjoni tal-bażi tat-taxxa, il-kalkolu tat-taxxa, l-impożizzjoni tal-ħlas u l-monitoraġġ tat-taxxa, iżda ma jinkludux id-dispożizzjonijiet dwar l-eżenzjonijiet.

3. L-Istati Membri jistgħu jimponu taxxi fuq:

a) prodotti minbarra prodotti soġġetti għad-dazju tas-sisa;

[...]

⁵ Direttiva tal-Kunsill tal-25 ta’ Frar 1992 dwar l-arrangamenti generali għall-prodotti soġġetti għad-dazju tas-sisa u dwar iż-żamma, ċaqliq u mmonitorjar ta’ dan it-tip ta’ prodotti (ĠU Edizzjoni Speċjali bil-Malti, Kapitolu 9, Vol. 1 p. 179, rettifika fil-ĠU 2015, L 210, p. 39).

⁶ Direttiva tal-Kunsill tas-16 ta’ Diċembru 2008 dwar l-arrangamenti generali għad-dazju tas-sisa u li jħassar id-Direttiva 92/12/KEE (ĠU 2009, L 9, p. 12).

Madankollu, fil-kummerċ bejn l-Istati Membri, l-impożizzjoni ta' tali taxxi ma tistax tirriżulta f'formalitajiet konnessi mal-qsim tal-fruntieri.”

B. Id-dritt Spanjol

10. La Ley 22/2005 por la que se incorporan al ordenamiento jurídico español diversas directivas comunitarias en materia de fiscalidad de productos energéticos y electricidad y del régimen fiscal común aplicable a las sociedades matrices y filiales de estados miembros diferentes, y se regula el régimen fiscal de las aportaciones transfronterizas a fondos de pensiones en el ámbito de la Unión Europea (il-Liġi 22/2005 li Titttrasponi fl-Ordinament Ġuridiku Spanjol Diversi Direttivi Komunitarji dwar it-Tassazzjoni ta' Prodotti ta' Energija u Elettriku u dwar is-Sistema Fiskali Komuni Applikabbli għal Kumpanniji Omm u Sussidjarji Stabbiliti fi Stati Membri Differenti, u li Tirregola s-Sistema Fiskali tal-Kontribuzzjonijiet Transkonfinali għall-Fondi tal-Pensjoni fil-Qafas tal-Unjoni Ewropea), tat-18 ta' Novembru 2005⁷ (iktar 'il quddiem il-“Liġi 22/2005”), introduċiet fi Spanja taxxa fuq il-faħam (iktar 'il quddiem it-“taxxa fuq il-faħam”). Għal dan il-għan, il-Ley 38/1992 de Impuestos Especiales (il-Liġi 38/1992 dwar Taxxi Speċjali), tat-28 ta' Diċembru 1992⁸, giet emendata bl-introduzzjoni ta' Titolu III, bit-titolu “Dazji tas-sisa fuq il-faħam”, li jinkludi, b'mod partikolari, l-Artikoli 75 sa 84 ta' din il-liġi (iktar 'il quddiem il-“Liġi 38/1992”).

11. L-Artikolu 75(1) tal-Liġi 38/1992 jistabbilixxi:

“Għall-iskopijiet ta' din it-taxxa, il-prodotti li jaqgħu taħt il-kodiċijiet 2701, 2702, 2704, 2708, 2713 u 2714 tan-nomenklatura tat-tariffa u l-istatistika stabbilita bir-Regolament tal-Kunsill (KEE) Nru 2658/87 tat-23 ta' Lulju 1987 għandhom jitqiesu bħala faħam⁹ [...]”

12. L-Artikolu 77(1) ta' din il-liġi jipprevedi:

“Ir-rilaxx għall-konsum tal-faħam fil-kamp ta' applikazzjoni territorjali tiegħu huwa suġġett għad-dazju tas-sisa.”

13. L-Artikolu 79(3)(a) ta' din il-liġi jipprovdi:

“Tranzazzjonijiet li jikkostitwixxu r-rilaxx għall-konsum tal-faħam fejn jinvolvu l-użu tal-faħam għall-finijiet li ġejjin huma eżentati mid-dazju tas-sisa:

a) produzzjoni ta' elettriku u koġenerazzjoni ta' elettriku u sħana.”

14. L-Artikolu 83(1) ta' din il-liġi huwa fformulat kif ġej:

“L-ammont taxxabbli tad-dazju tas-sisa huwa l-effiċjenza enerġetika tal-faħam li huwa s-suġġett ta' tranzazzjonijiet taxxabbli, espressi f'gigajoules.”

⁷ BOE Nru 277, tad-19 ta' Novembru 2005, p. 37821.

⁸ BOE Nru 312, tad-29 ta' Diċembru 1992, p. 44305.

⁹ Regolament tat-23 ta' Lulju 1987 dwar in-nomenklatura tat-tariffa u l-istatistika u dwar it-Tariffa Doganali Komuni ta' Dwana (ĠU Edizzjoni Speċjali bil-Malti, Kapitolu 2, Vol. 2, p. 382).

15. L-Artikolu 84 tal-Liġi 38/1992 jistabbilixxi:

“Ir-rata tad-dazju tas-sisa hija ta’ EUR 0.15 għal kull gigajoule.”

16. Il-Liġi 38/1992 ġiet emendata bil-Ley 15/2012 de medidas fiscales para la sostenibilidad energética (il-Liġi 15/2012 dwar Miżuri Fiskali għall-Użu Sostenibbli tal-Enerġija), tas-27 ta’ Diċembru 2012¹⁰ (iktar ’il quddiem il-“Liġi Nru 15/2012”). Skont il-preambolu ta’ din l-aħħar liġi:

“I) L-għan ta’ din il-liġi huwa li tarmonizza s-sistema fiskali tagħna b’użu [tal-enerġija] iktar effiċjenti u favur l-ambjent u sostenibbli li huma l-valuri sottostanti għal din ir-riforma tat-taxxa, u b’hekk l-imsemmija sistema tkun konformi mal-prinċipji bażiċi li jirregolaw il-politika fiskali, enerġetika u, ovvjament, ambjentali tal-Unjoni Ewropea.

Fis-soċjetà tal-lum, l-influwenza dejjem iktar importanti tal-produzzjoni u tal-konsum tal-enerġija fuq is-sostenibbiltà ambjentali tehtieġ qafas normattiv u regulatorju li jiggarrantixxi l-funzjonament tajjeb tal-mudell tal-enerġija għall-aġenti kollha u li, barra minn hekk, jikkontribwixxi sabiex jinżamm il-wirt ambjentali sinjur tagħna.

Din il-liġi hija essenzjalment ibbażata fuq l-Artikolu 45 tal-Kostituzzjoni, li jistabbilixxi l-protezzjoni tal-ambjent tagħna bħala wiehed mill-prinċipji gwida tal-politiki soċjali u ekonomiċi. Għalhekk, wiehed mill-assi ta’ din ir-riforma tat-taxxa huwa l-internalizzazzjoni tal-ispejjeż ambjentali li jirriżultaw mill-produzzjoni tal-enerġija elettrika u mill-ħażna ta’ fjuwil nukleari użat u skart radjoattiv. Din il-liġi għandha għalhekk isservi bħala stimolu biex jittejbu l-livelli tal-effiċjenza fl-enerġija tagħna, filwaqt li tiġi żgurata ġestjoni aħjar tar-riżorsi naturali u jkompli jsir progress fil-mudell il-ġdid ta’ żvilupp sostenibbli, kemm mil-lat ekonomiku, soċjali u ambjentali.

Din ir-riforma tikkontribwixxi wkoll għall-integrazzjoni tal-politiki ambjentali fis-sistema fiskali tagħna, li tippermetti kemm imposti ambjentali speċifiċi kif ukoll il-possibbiltà li l-fattur ambjentali jiġi inkorporat f’imposti oħra li kienu jeżistu minn qabel.

Il-valuri u l-għanijiet sottostanti għal din il-liġi huma maħsuba biex ikunu transversali u għalhekk għandhom ikunu assi essenzjali tal-koerenza tal-miżuri settorjali, b’mod partikolari meta jaffettwaw is-settur tal-enerġija, li huwa ta’ tali importanza ekonomika u ambjentali għall-pajjiż.

Għal dan il-għan, din il-liġi tintroduċi tliet taxxi ġodda: it-taxxa fuq il-valur tal-produzzjoni tal-enerġija elettrika, it-taxxa fuq il-produzzjoni ta’ fjuwil nukleari użat u fuq l-iskart radjoattiv li jirriżulta mill-ġenerazzjoni tal-enerġija elettrika nukleari, u t-taxxa fuq il-ħażna ta’ fjuwil nukleari użat u ta’ skart radjoattiv f’installazzjonijiet iċċentralizzati. Dan joħloq tariffa fuq l-użu tal-ilmijiet interni għall-produzzjoni tal-enerġija elettrika. Hija temenda r-rati tat-taxxa għall-gass naturali u għall-faħam, billi tneħhi wkoll l-eżenzjonijiet għall-prodotti tal-enerġija użati fil-produzzjoni tal-enerġija elettrika u fil-koġenerazzjoni tal-elettriku u tas-sħana utli.

[...]

¹⁰ BOE Nru 312, tat-28 ta’ Diċembru 2012, p. 88081.

IV) [...] [I]l-liġi tirrevedi t-trattament fiskali applikabbli għad-diversi prodotti tal-enerġija użati għall-produzzjoni tal-elettriku. L-attivitajiet ta' produzzjoni tal-elettriku mill-fjuwils fossili huma sorsi ewlenin ta' emissjonijiet ta' gassijiet serra, għalhekk mil-lat tat-taxxa, tqies li din il-forma ta' produzzjoni tal-elettriku kellha tiġi ntaxxata b'mod iktar xieraq, skont l-esternalitajiet li tipproduci.

Fuq din il-bażi, ċerti eżenzjonijiet previsti fl-Artikolu 51(2)(c) u fl-Artikolu 79(3)(a) tal-Liġi 38/1992 huma mħassra, skont id-dispożizzjonijiet tal-Artikolu 14(1)(a) tad-Direttiva [2003/96], li jippermetti lill-Istati Membri jintaxxaw għal dawk il-finijiet prodotti tal-enerġija użati għall-produzzjoni tal-elettriku, u l-Artikolu 15(1)(c) ta' din id-direttiva fir-rigward tal-ġenerazzjoni flimkien tas-sħana u tal-enerġija.

Bl-istess mod, sabiex jiġi applikat trattament simili għall-produzzjoni tal-elettriku minn sorsi ta' enerġija fossili, tiżdied ir-rata ta' tassazzjoni tal-faħam u, fl-istess ħin, jiġu introdotti rati speċifiċi fuq iż-żjut karburanti u n-nafta maħsuba għall-produzzjoni tal-enerġija elettrika jew għall-koġenerazzjoni tal-elettriku u tas-sħana utli.

[...]

17. Il-Liġi 15/2012 għalhekk ħassret l-Artikolu 79(3)(a) tal-Liġi 38/1992 u emendat l-Artikolu 84 ta' din il-liġi kif ġej:

“Ir-rata tad-dazju tas-sisa hija stabbilita għal EUR 0.65 għal kull gigajoule.”¹¹

18. Skont id-deċiżjoni tar-rinviju, il-Liġi 15/2012 żammet l-eżenzjonijiet mit-taxxa fuq l-idrokarburi fir-rigward tal-produzzjoni tal-elettriku fl-impjanti tal-enerġija, jew il-produzzjoni tal-elettriku jew il-koġenerazzjoni tal-elettriku u tas-sħana, f'impjanti tal-enerġija kkombinati għall-kombustibbli inklużi fil-kamp ta' applikazzjoni ta' din il-liġi, fejn dawn jinkludu l-gass naturali u d-diżil¹². Barra minn hekk, kif iddikjarat fil-preambolu tagħha, din il-liġi holqot tliet taxxi godda, jiġifieri t-taxxa fuq il-valur tal-produzzjoni tal-enerġija elettrika, it-taxxa fuq il-produzzjoni ta' fjuwil nukleari użat u fuq l-iskart radjoattiv li jirriżulta mill-ġenerazzjoni tal-enerġija elettrika nukleari, u t-taxxa fuq il-ħażna ta' fjuwil nukleari użat u skart radjoattiv f'installazzjonijiet iċċentralizzati.

¹¹ Mid-deċiżjoni tar-rinviju jirriżulta illi ir-Real Decreto-ley 9/2013 por el que se adoptan medidas urgentes para garantizar la estabilidad financiera del sistema eléctrico (id-Digriet-Liġi Rjali 9/2013 dwar Miżuri Urgenti Sabiex Tiġi Żgurata l-Istabbiltà Finanzjarja tas-Sistema tal-Elettriku), tat-12 ta' Lulju 2013 (BOE Nru 167, tat-13 ta' Lulju 2013, p. 52106) sussegwentement introduċa, fl-Artikolu 84 tal-Liġi 38/1992, rata mnaqqsa tad-dazju tas-sisa (EUR 0.15 għal kull gigajoule) għall-faħam għall-użu kummerċjali, sakemm ma tintużax għal proċessi ta' koġenerazzjoni u ta' produzzjoni diretta jew indiretta tal-elettriku.

¹² Fl-osservazzjonijiet bil-miktub tagħha, Endesa ssostni li l-eżenzjoni relatata mal-idrokarburi giet imħassra bil-Liġi 15/2012 iżda giet introdotta mill-ġdid mir-Real Decreto-Ley 15/2018 de medidas urgentes para la transición energética y la protección de los consumidores (id-Digriet-Liġi Rjali 15/2018 dwar Miżuri Urgenti għat-Tranzizzjoni tal-Enerġija u l-Protezzjoni tal-Konsumatur) tal-5 ta' Ottubru 2018 (BOE Nru 242, tas-6 ta' Ottubru 2018, p. 97430).

19. It-tieni dispożizzjoni addizzjonali tal-Liġi 15/2012, intitolata “Spejjeż tas-sistema tal-elettriku”, kienet tgħid dan li ġej:

“Kull sena, il-liġijiet ġenerali dwar il-finanzi tal-Istat jallokaw għall-finanzjament tal-ispejjeż tas-sistema tal-elettriku previsti fl-Artikolu 16 tal-Ley 54/1997 del Sector Eléctrico (il-Liġi 54/1997 dwar is-Settur tal-Elettriku) tas-27 ta’ Novembru 1997¹³, ammont ekwivalenti għas-somma ta’:

- a) stima tal-ammonti miġbura kull sena mill-Istat fir-rigward tal-imposti u t-tariffi inklużi f’dan l-att;
- b) ir-rikavat stmat mill-bejgħ bl-irkant tad-drittijiet tal-emissjonijiet ta’ gassijiet serra, b’massimu ta’ EUR 500 miljun.”¹⁴

III. Il-kawża prinċipali, id-domandi preliminari u l-proċedura quddiem il-Qorti tal-Ġustizzja

20. Endesa hija impriza li l-attività tagħha tikkonsisti fil-produzzjoni tal-enerġija elettrika billi tikkonsma, b’mod partikolari, il-faħam. Hija takkwista dan tal-aħħar permezz ta’ kumpannija affiljata, jiġifieri Carboex SA, li, għal finijiet ta’ taxxa, iddikjarat li hija tibbenefika minn eżenzjoni mit-taxxa fuq il-faħam fir-rigward ta’ lottijiet ta’ faħam mixtrija li huma intizi għall-bejgħ mill-ġdid, konsum li jikkostitwixxi l-fatt taxxabli għal din it-taxxa.

21. Wara spezzjoni fiskali fir-rigward tas-sena finanzjarja 2013 dwar l-impjant tal-enerġija termali Litoral de Almería (Spanja), li jappartjeni lil Endesa, l-Awtorità tat-Taxxa kkunsidrat li l-baži taxxabli tat-taxxa fuq il-faħam kellha tiġi ddeterminata abbaži tal-valur kalorifiku oġhla tal-faħam, irrispettivament mill-enerġija effettivament użata għall-produzzjoni tal-elettriku. Hija sostniet li l-lottijiet tal-faħam ikkonċernati kienu ġew akkwistati minn Endesa għall-konsum għall-finijiet tal-produzzjoni tal-elettriku, li kellu l-effett li jwettaq il-fatt taxxabli u li jagħmel din it-taxxa dovuta. Barra minn hekk, twettqet verifika tal-obbligi formali tad-dikjarazzjoni tal-istokkijiet. Konsegwentement, l-Awtorità tat-Taxxa għamlet valutazzjoni tat-taxxa kontra Endesa li tiffissa zieda fit-tassazzjoni, flimkien mal-interessi moratorji għall-ammonti li kienu għadhom dovuti.

22. Fis-7 ta’ April 2016, Endesa ressqet ilment amministrattiv quddiem it-Tribunal Económico Administrativo Central (il-Qorti Fiskali Ċentrali), fejn ikkontestat, fl-ewwel lok, id-determinazzjoni tat-taxxa fuq il-faħam abbaži tal-valur kalorifiku oġhla tal-faħam, it-tieni, it-tassazzjoni ta’ 268 717.98 tunnelli ta’ faħam li Carboex kienet iddikjarat eżentati għas-sena 2011 minhabba li dawn kienu intizi għall-bejgħ mill-ġdid u mbagħad intużaw minn Endesa għall-produzzjoni tal-elettriku, it-tielet, id-determinazzjoni tal-istokkijiet fil-kontabbiltà fil-31 ta’ Diċembru 2012 u, ir-raba’, il-konformità ta’ din it-taxxa mad-dritt tal-Unjoni fir-rigward tal-konsum intiz għall-produzzjoni tal-enerġija elettrika.

23. Permezz ta’ deċiżjoni tat-28 ta’ Marzu 2019, it-Tribunal Económico Administrativo Central (il-Qorti Fiskali Ċentrali) iddeċidiet li ma kienx hemm lok li jittiehed inkunsiderazzjoni l-valur kalorifiku inferjuri tal-faħam fid-determinazzjoni tal-valur taxxabli tat-taxxa fuq il-faħam. Hija

¹³ BOE Nru 285, tat-28 ta’ Novembru 1997, p. 35097.

¹⁴ Din id-dispożizzjoni giet emendata għall-ewwel darba mil-Ley 24/2013 del Sector Eléctrico (il-Liġi 24/2013 dwar is-Settur tal-Elettriku), tas-26 ta’ Diċembru 2013 (BOE Nru 310, tas-27 ta’ Diċembru 2013, p. 105198).

osservat li l-intaxxar tal-lottijiet tal-faħam iddikjarati preċedentament li huma eżentati mit-taxxa fuq il-faħam minħabba li kienu intiżi għall-bejgħ mill-ġdid ma kienx jikkostitwixxi taxxa doppja, peress li x-xerrej kellu l-intenzjoni li jużahom għall-konsum proprju għall-produzzjoni tal-elettriku, li kien jikkostitwixxi l-fatt taxxabli għal din it-taxxa. Dik il-qorti kkunsidrat ukoll li l-allegat żball fid-dikjarazzjoni tal-istokkijiet tal-faħam ma kienx intwera. Barra minn hekk, hija ma ddeċidietx dwar il-konformità mad-dritt tal-Unjoni tal-Liġi 15/2012, li neħhiet l-eżenzjoni mit-taxxa fuq il-faħam għall-konsum tal-faħam għall-produzzjoni tal-elettriku.

24. Endesa ppreżentat rikors kontenzjuż amministrattiv quddiem l-Audiencia Nacional (il-Qorti Nazzjonali), il-qorti tar-rinviju, kontra din id-deċiżjoni tat-Tribunal Económico Administrativo Central (il-Qorti Fiskali Ċentrali), fejn qajmet ilmenti identiċi għal dawk li hija kienet invokat quddiem din il-qorti u talbet li quddiem il-Qorti tal-Ġustizzja titressaq talba għal deċiżjoni preliminari dwar id-dispożizzjoni tal-Liġi 15/2012 li tħassar l-eżenzjoni mit-taxxa fuq il-faħam li jkun għall-konsum ta' faħam użat għall-produzzjoni tal-elettriku.

25. Il-qorti tar-rinviju tindika li waslet għall-konkluzjoni li, għalkemm il-leġislazzjoni Spanjola tiffissa rata ta' dazju tas-sisa bbażata fuq l-enerġija termali ġġenerata mill-konsum tal-faħam, imkejla f'gigajoules, ma għandhiex tittiehed inkunsiderazzjoni biss l-enerġija effettivament użata għall-produzzjoni tal-elettriku. Barra minn hekk, il-fatt taxxabli għat-taxxa fuq il-faħam iseħħ meta l-kumpannija kkonċernata takkwista l-faħam mill-kumpannija affiljata tagħha sabiex tużaha biex tipproduċi l-elettriku. Barra minn hekk, ma hemm l-ebda evidenza tal-eżistenza ta' żball fid-dikjarazzjoni tal-istokkijiet.

26. Għaldaqstant, skont din il-qorti, it-talbiet ta' Endesa li ma tħallasx l-ammont likwidat tat-taxxa fuq il-faħam jistgħu jiġu ssodisfatti biss billi tiġi kkontestata l-konformità ta' din it-taxxa, li hija imposta fuq il-konsum tal-faħam użat għall-produzzjoni tal-elettriku, bil-leġislazzjoni tal-Unjoni tirruttura s-sistema ta' tassazzjoni tal-prodotti ta' enerġija u elettriku. Fil-fatt, għalkemm l-imsemmija taxxa ma għandhiex għan ambjentali fis-sens tal-Artikolu 14(1)(a) tad-Direttiva 2003/96, il-leġislazzjoni Spanjola inkwistjoni hija għalhekk inkompatibbli mad-dritt tal-Unjoni u għandha tiġi eskluża, li jcaħħad l-valutazzjoni tat-taxxa kkonċernata minn bażi legali.

27. F'dan ir-rigward, il-qorti tar-rinviju għandha dubji serji dwar il-konformità tat-tassazzjoni tal-konsum tal-faħam użat għall-produzzjoni tal-elettriku mad-Direttiva 2003/96 minħabba li, sabiex taxxa jkollha għan speċifiku fis-sens tal-Artikolu 14(1)(a) ta' din id-direttiva, hija ma jstax ikollha għan esklużivament baġitarju, jiġifieri dak tal-finanzjament tal-ispejjeż tas-sistema tal-elettriku Spanjola. Dan l-għan baġitarju jirriżulta mill-fatt li t-tieni dispożizzjoni addizzjonali tal-Liġi 15/2012 tipprevedi espressament li ammont ekwivalenti għas-somma tal-ammonti stmati miġbura kull sena dovuti lill-Istat fir-rigward tal-imposti u tat-tariffi inklużi f'din il-liġi huwa allokat mil-liġijiet tal-finanzi ġenerali tal-Istat għall-finanzjament tal-ispejjeż tas-sistema tal-elettriku.

28. Barra minn hekk, l-istruttura tat-taxxa fuq il-faħam ma tirriflettix l-għan ambjentali mħabbar fil-preambolu tal-Liġi 15/2012 u d-dħul minn din it-taxxa ma huwiex intiż li jnaqqas l-impatt ambjentali tal-użu tal-faħam għall-produzzjoni tal-elettriku. Skont il-qorti tar-rinviju, il-fatt li l-użu għal dan il-għan ta' prodott tal-enerġija li jniġġes ħafna huwa ntaxxat ma jidherx li jissodisfa r-rekwizit li taxxa għandha ssegwi skop speċifiku, peress li huwa suq marginalista għall-ipprezzar tas-suq tal-elettriku u li l-impjanti tal-enerġija termali li jaħdmu bil-faħam ma humiex esklużi mir-remunerazzjoni għall-attività tal-produzzjoni tal-elettriku, li jikkontribwixxi għas-sostenibbiltà ekonomika u finanzjarja tagħhom.

29. F'dawn iċ-ċirkustanzi, l-Audiencia Nacional (il-Qorti Nazzjonali) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) Il-leġiżlazzjoni nazzjonali Spanjola li tistabbilixxi taxxa fuq il-faħam intiż għall-produzzjoni tal-elettriku u li, minkejja li l-għan tagħha huwa allegatament il-protezzjoni tal-ambjent, ma tirriflettix dan l-għan fl-istruttura tat-taxxa u tiddedika d-dhul minnha għall-finanzjament tal-ispejjeż tas-sistema elettrika hija konformi mal-Artikolu 14(1)(a) tad-Direttiva [2003/96]?”
- 2) Jista' jiġi kkunsidrat li l-istruttura tat-taxxa tirrifletti l-għan ambjentali sa fejn ir-rati tat-taxxa huma stabbiliti skont is-saħħa kalorifika tal-faħam użat għall-produzzjoni tal-elettriku?
- 3) L-għan ambjentali huwa milħuq bis-sempliċi fatt li jingabru taxxi fuq ċerti prodotti tal-enerġija mhux rinnovabbli u mhux fuq l-użu ta' dawk li huma kkunsidrati bħala ta' hsara inqas għall-ambjent?”

30. Ġew ipprezentati osservazzjonijiet bil-miktub lill-Qorti tal-Ġustizzja minn Endesa, mill-Gvern Spanjol u mill-Kummissjoni Ewropea.

IV. Analizi

31. Permezz tad-domandi preliminari tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 14(1)(a) tad-Direttiva 2003/96 għandux jiġi interpretat fis-sens li leġiżlazzjoni nazzjonali li tipprevedi t-tassazzjoni tal-faħam użat għall-produzzjoni tal-elettriku tissodisfa l-kundizzjoni li t-taxxa għandha tiġi introdotta “għal raġunijiet ta' politika dwar l-ambjent [ta' protezzjoni tal-ambjent]” meta, fil-każ fejn il-leġiżlatur nazzjonali invoka l-iskop ta' protezzjoni tal-ambjent għall-adozzjoni ta' din it-taxxa, skop ambjentali ma huwiex integrat fl-istruttura ta' din it-taxxa, li r-rata tagħha hija ffissata abbażi tal-valur kalorifiku tal-faħam, id-dhul mill-istess taxxa huwa allokat għall-finanzjament tal-ispejjeż tas-sistema nazzjonali tal-elettriku u l-użu ta' prodotti oħra tal-enerġija kkunsidrati inqas dannużi għall-ambjent ma huwiex intaxxat.

32. Sabiex tingħata risposta għal dawn id-domandi, għandha, preliminarjament, titfakkar il-ġurisprudenza tal-Qorti tal-Ġustizzja dwar id-dritt tal-Istati Membri li jintaxxaw il-prodotti tal-enerġija użati għall-produzzjoni tal-elettriku skont id-Direttiva 2003/96.

33. F'dan ir-rigward, skont l-Artikolu 4(1) ta' din id-direttiva, l-Istati Membri għandhom jintaxxaw il-prodotti tal-enerġija li jaqgħu fil-kamp ta' applikazzjoni tagħha, jiġifieri l-karburanti, il-kombustibbli u l-elettriku, billi jiġu applikati fuqhom livelli ta' tassazzjoni li ma jistgħux ikunu inqas mil-livelli minimi stabbiliti fiha¹⁵. L-Artikolu 4(2) ta' din id-direttiva jiddefinixxi l-livell ta' tassazzjoni li l-Istati Membri japplikaw għall-prodotti kkonċernati bħala l-ammont totali ta' taxxi indiretti (eskluzi l-VAT) imposta, ikkalkolati direttament jew indirettament fuq il-kwantità ta' prodotti tal-enerġija u tal-elettriku fil-mument tar-rilaxx għall-konsum.

34. Kif indikat il-Qorti tal-Ġustizzja, billi tipprevedi sistema armonizzata ta' tassazzjoni tal-prodotti ta' enerġija u elettriku, id-Direttiva 2003/96 għandha l-għan li tippromwovi l-funzjonament tajjeb tas-suq intern fis-settur tal-enerġija, filwaqt li tevita, b'mod partikolari,

¹⁵ Sentenza tal-31 ta' Marzu 2022, Il-Kummissjoni vs Il-Polonja (Tassazzjoni tal-prodotti tal-enerġija) (C-139/20, EU:C:2022:240, punt 39).

id-distorsjonijiet tal-kompetizzjoni¹⁶. Għal dan il-għan, fir-rigward, b'mod partikolari, tal-elettriku, il-legiżlatur tal-Unjoni għażel, kif jirrizulta, b'mod partikolari, mill-paġna 5 tal-espożizzjoni tal-motivi tal-proposta għal direttiva tal-Kunsill li tirrifirma l-qafas Komunitarju dwar tassazzjoni fuq prodotti tal-enerġija¹⁷, illi jimponi fuq l-Istati Membri, konformement mal-Artikolu 1 tad-Direttiva 2003/96, it-tassazzjoni tal-elettriku mqassam, il-prodotti tal-enerġija użati għall-produzzjoni tiegħu għandhom, b'mod korrispondenti, ikunu eżentati mit-tassazzjoni, bil-għan li tiġi evitata t-taxxa doppja tal-elettriku¹⁸.

35. Għalhekk, l-ewwel sentenza tal-Artikolu 14(1)(a) ta' din id-direttiva tipprevedi illi l-Istati Membri huma obbligati jeżentaw il-prodotti tal-enerġija u l-elettriku użati, b'mod partikolari, sabiex jipproduċu l-elettriku¹⁹. Peress li l-Artikolu 14(1) ta' din id-direttiva jistabbilixxi b'mod limitattiv l-eżenzjonijiet obligatorji imposti fuq l-Istati Membri fil-kuntest tat-tassazzjoni fuq il-prodotti ta' enerġija u elettriku, id-dispożizzjonijiet tiegħu ma jistgħux jiġu interpretati b'mod wiesa', mingħajr ma jcaħħdu t-tassazzjoni armonizzata stabbilita minn din id-direttiva minn kull effett utli²⁰.

36. L-ewwel sentenza tal-Artikolu 4(1)(a) tad-Direttiva 2003/96, sa fejn timponi fuq l-Istati Membri l-eżenzjoni obligatorja ta' prodotti tal-enerġija użati għall-produzzjoni tal-elettriku, tistabbilixxi obbligu preċiż u inkundizzjonat, b'tali mod li din id-dispożizzjoni tagħti lill-individwi d-dritt li jinwokawha direttament quddiem il-qrati nazzjonali²¹.

37. Barra minn hekk, id-Direttiva 2003/96 hija intiza wkoll sabiex tinkoraġġixxi għanijiet tal-politika ambjentali²². Dawn l-għanijiet huma riflessi fis-setgħa mogħtija lill-Istati Membri biex jintaxxaw il-prodotti tal-enerġija użati għall-produzzjoni tal-elettriku. F'dan ir-rigward, meta l-legiżlatur tal-Unjoni kellu l-intenzjoni li jippermetti lill-Istati Membri jidderogaw mis-sistema ta' eżenzjoni obligatorja stabbilita minn din id-direttiva, huwa pprevediha espressament, b'mod partikolari fit-tieni sentenza tal-Artikolu 14(1)(a) ta' din id-direttiva, li tipprovdi li huma jistgħu jintaxxaw il-prodotti tal-enerġija użati għall-produzzjoni tal-elettriku "għal raġunijiet ta' politika dwar l-ambjent [ta' protezzjoni tal-ambjent]"²³. Għaldaqstant, id-Direttiva 2003/96 ma teskludi l-ebda riskju ta' taxxa doppja²⁴, peress li l-Istati Membri għandhom il-possibbiltà li jzidu mat-taxxa fuq l-elettriku taxxa addizzjonali fuq il-kombustibbli mhux mixtieqa mill-perspettiva tal-ambjent²⁵. Madankollu, b'mod parallel mal-ġurisprudenza ċċitata fil-punt 35 ta' dawn il-konklużjonijiet, it-tieni sentenza tal-Artikolu 14(1)(a) ta' din id-direttiva ma tistax tiġi interpretata b'mod wiesa', mingħajr ma ccaħħad it-taxxa armonizzata stabbilita minn din id-direttiva minn kull effett utli.

¹⁶ Ara s-sentenza tal-14 ta' Jannar 2021, *Il-Kummissjoni vs L-Italja (Kontribuzzjoni għax-xiri tal-fjuwils)* (C-63/19, EU:C:2021:18, punt 75 u l-ġurisprudenza ċċitata), kif ukoll il-konklużjonijiet tiegħi fil-kawża *RWE Power* (C-571/21, EU:C:2022:780, punti 25 u 26).

¹⁷ ĠU 1997, C 139, p. 14.

¹⁸ Ara s-sentenza tas-16 ta' Ottubru 2019, *UPM France* (C-270/18, EU:C:2019:862, punt 38 u l-ġurisprudenza ċċitata), u l-konklużjonijiet tiegħi fil-kawża *RWE Power* (C-571/21, EU:C:2022:780, punt 47).

¹⁹ Sentenza tas-16 ta' Ottubru 2019, *UPM France* (C-270/18, EU:C:2019:862, punt 39 u l-ġurisprudenza ċċitata).

²⁰ Sentenza tas-7 ta' Marzu 2018, *Cristal Union* (C-31/17, EU:C:2018:168, punti 24 u 25 u l-ġurisprudenza ċċitata).

²¹ Sentenza tas-7 ta' Marzu 2018, *Cristal Union* (C-31/17, EU:C:2018:168, punt 26 u l-ġurisprudenza ċċitata).

²² Ara s-sentenza tat-30 ta' Jannar 2020, *Autoservizi Giordano* (C-513/18, EU:C:2020:59, punt 32 u l-ġurisprudenza ċċitata), u l-konklużjonijiet tiegħi fil-kawża *RWE Power* (C-571/21, EU:C:2022:780, punti 46 u 48).

²³ Ara, f'dan is-sens, is-sentenza tas-16 ta' Ottubru 2019, *UPM France* (C-270/18, EU:C:2019:862, punt 52 u l-ġurisprudenza ċċitata). Ninnota li fl-14 ta' Lulju 2021 il-Kummissjoni pprezentat proposta għida għal Direttiva tal-Kunsill li tirrifirma l-qafas tal-Unjoni dwar tassazzjoni fuq prodotti ta' enerġija u elettriku (COM(2021) 563 finali). Skont din il-proposta, l-Artikolu 14 tad-Direttiva 2003/96 għandu jithassar. Madankollu, l-Artikolu 13 il-ġdid ta' din id-direttiva, kif propost, jirriproduċi, essenzjalment, il-kontenut attwali tal-Artikolu 14(1)(a) ta' din id-direttiva.

²⁴ Ara, f'dan is-sens, is-sentenza tas-7 ta' Marzu 2018, *Cristal Union* (C-31/17, EU:C:2018:168, punt 32 u l-ġurisprudenza ċċitata).

²⁵ Ara, f'dan is-sens, is-sentenza tal-4 ta' Ġunju 2015, *Kernkraftwerke Lippe-Ems* (C-5/14, EU:C:2015:354, punt 51).

38. F'dan il-każ, mid-deċiżjoni tar-rinviju jirriżulta li l-Liġi 22/2005, li ttrasponiet id-Direttiva 2003/96 fl-ordinament ġuridiku Spanjol, introduċiet it-taxxa fuq il-faħam. Għal dan il-għan, il-Liġi 38/1992, kif emendata, kienet tipprevedi, b'mod partikolari, fl-Artikolu 79(2) tagħha, li t-tranzazzjonijiet li jikkostitwixxu r-rilaxx għall-konsum tal-faħam kienu eżentati mid-dazju tas-sisa meta jinvolvu l-użu tal-faħam għall-finijiet, b'mod partikolari, tal-produzzjoni tal-elettriku u tal-koġenerazzjoni tal-elettriku u tas-sħana. Din id-dispożizzjoni tħassret bil-Liġi 15/2012, li invokat raġunijiet ta' protezzjoni ambjentali, bil-konsegwenza li t-taxxa fuq il-faħam saret applikabbli għall-użu tal-faħam għall-produzzjoni tal-elettriku u għall-koġenerazzjoni tal-elettriku u tas-sħana. Barra minn hekk, il-Liġi 15/2012 żiedet l-ammont tat-taxxa fuq il-faħam minn EUR 0.15 għal EUR 0.65 għal kull gigajoule.

39. F'dan is-sens, kif dan jissemma espressament fil-preambolu tal-Liġi 15/2012, ir-Renju ta' Spanja kellu l-intenzjoni li jimplementa l-possibbiltà prevista fit-tieni sentenza tal-Artikolu 14(1)(a) tad-Direttiva 2003/96, bil-għan li jintroduċi, b'deroga mis-sistema ta' eżenzjoni stabbilita mill-ewwel sentenza ta' din id-dispożizzjoni, sistema ta' tassazzjoni "għal raġunijiet ta' politika dwar l-ambjent [ta' protezzjoni tal-ambjent]" fir-rigward tal-faħam użat għall-produzzjoni tal-elettriku. Dan l-Istat Membru għalhekk ippreveda taxxa doppja tal-elettriku, jiġifieri, minn naħa, il-faħam użat għall-produzzjoni tal-elettriku u, min-naħa l-oħra, l-elettriku mqassam.

40. F'dan il-kuntest, il-qorti tar-rinviju tixtieq tkun taf jekk l-applikazzjoni tat-taxxa fuq il-faħam għall-faħam użat għall-produzzjoni tal-elettriku hijiex konformi mat-tieni sentenza tal-Artikolu 14(1)(a) tad-Direttiva 2003/96 sa fejn din it-taxxa giet effettivament introdotta għal raġunijiet relatati mal-protezzjoni tal-ambjent. F'dan ir-rigward, din il-qorti rreferiet għall-ġurisprudenza tal-Qorti tal-Ġustizzja dwar l-Artikolu 1(2) tad-Direttiva 2008/118, li tipprovdli li l-Istati Membri jistgħu, għal finijiet speċifiċi, jimponu taxxi indiretti addizzjonali fuq il-prodotti sugġetti għas-sisa, sakemm dawn it-taxxi jkun konformi mar-regoli tat-tassazzjoni tal-Unjoni applikabbli għad-dazju tas-sisa jew għall-VAT. Din il-qorti tistaqsi jekk it-taxxa fuq il-faħam għandhiex "għan speċifiku", li huwa meħtieġ b'mod identiku fil-kuntest tal-applikazzjoni tal-Artikolu 1(2) tad-Direttiva 2008/118 u f'dak tat-tieni sentenza tal-Artikolu 14(1)(a) tad-Direttiva 2003/96.

41. Fid-dawl tad-domandi tal-qorti tar-rinviju, inqis li huwa utli li titfakkar il-ġurisprudenza tal-Qorti tal-Ġustizzja dwar l-Artikolu 1(2) tad-Direttiva 2008/118, qabel ma neżamina jekk din id-direttiva tistax tiġi applikata b'analogija għat-tieni sentenza tal-Artikolu 14(1)(a) tad-Direttiva 2003/96.

42. Kif irrilevat il-Qorti tal-Ġustizzja, l-Artikolu 1(2) tad-Direttiva 2008/118, li huwa intiż sabiex jieħu inkunsiderazzjoni d-diversità tat-tradizzjonijiet fiskali tal-Istati Membri f'dan il-qasam u l-użu frekwenti tat-tassazzjoni indiretta għall-implimentazzjoni ta' politiki mhux baġitarji, jippermetti lill-Istati Membri jistabbilixxu, minbarra d-dazju tas-sisa minimu, taxxi indiretti oħra li jsegwu skop speċifiku²⁶. Il-kunċett ta' "taxxi indiretti addizzjonali", fis-sens ta' din id-dispożizzjoni, jirreferi għalhekk għat-taxxi indiretti imposti fuq il-konsum tal-prodotti elenkati fl-Artikolu 1(1) ta' din id-direttiva, minbarra d-"dazji tas-sisa", fis-sens ta' din l-aħħar dispożizzjoni, u li huma imposti għal finijiet speċifiċi²⁷.

²⁶ Digriet tas-7 ta' Frar 2022, Vapo Atlantic (C-460/21, EU:C:2022:83, punt 20 u l-ġurisprudenza ċċitata).

²⁷ Sentenza tat-3 ta' Marzu 2021, Promociones Oliva Park (C-220/19, EU:C:2021:163, punt 48 u l-ġurisprudenza ċċitata).

43. Skont il-ġurisprudenza tal-Qorti tal-Ġustizzja, konformement mal-Artikolu 1(2) tad-Direttiva 2008/118, l-Istati Membri jistgħu jimponu taxxi indiretti addizzjonali fuq il-prodotti suġġetti għad-dazju tas-sisa taht żewġ kundizzjonijiet. Minn naħa, dawn it-taxxi għandhom jiġu imposti għal finijiet speċifiċi u, min-naħa l-oħra, dawn it-taxxi għandhom jikkonformaw mar-regoli tat-tassazzjoni tal-Unjoni applikabbli għad-dazju tas-sisa jew għall-VAT għad-determinazzjoni tal-valur taxxabbli u għall-kalkolu, l-eżiġibbiltà u l-kontroll tat-taxxa, dawk ir-regoli ma jinkludux id-dispożizzjonijiet dwar l-eżenzjonijiet. Dawn iż-żewġ kundizzjonijiet, li huma intiżi sabiex tiġi evitata tassazzjoni indiretta addizzjonali li timpedixxi l-kummerċ indebitament, huma, kif jirriżulta mill-kliem stess tal-Artikolu 1(2) tad-Direttiva 2008/118, kumulattivi²⁸.

44. Fir-rigward tal-ewwel kundizzjoni, mill-ġurisprudenza stabbilita tal-Qorti tal-Ġustizzja jirriżulta li għan speċifiku fis-sens ta' din id-dispożizzjoni huwa għan differenti minn dak purament baġitarju. Madankollu, peress li kull taxxa neċessarjament ikollha għan baġitarju, is-sempliċi fatt li taxxa ssegwi għan baġitarju ma jistax, bħala tali, hlief jekk iċaħhad lill-Artikolu 1(2) tad-Direttiva 2008/118 mis-sustanza tiegħu, ikun suffiċjenti sabiex jeskludi li din it-taxxa tista' titqies bħala li għandha wkoll għan speċifiku fis-sens ta' din id-dispożizzjoni. Għalhekk, sabiex titqies li għandha għan speċifiku fis-sens ta' din id-dispożizzjoni, taxxa għandha tkun intiża, fiha nnifisha, sabiex tiżgura l-għan speċifiku invokat²⁹. Dan huwa partikolarment il-każ jekk id-dhul minn din it-taxxa għandu jintuża obligatorjament sabiex jitnaqqsu l-ispejjeż ambjentali marbuta speċifikament mal-konsum tal-elettriku suġġett għal din it-taxxa u sabiex tiġi promossa l-koeżjoni territorjali u soċjali, b'tali mod li jkun hemm rabta diretta bejn l-użu tad-dhul u l-għan tat-taxxa inkwistjoni³⁰.

45. Dejjem skont il-ġurisprudenza stabbilita tal-Qorti tal-Ġustizzja, għalkemm l-użu predeterminat tad-dhul minn taxxa għall-finanzjament tal-eżerċizzju, mill-awtoritajiet ta' Stat Membru, ta' setgħat mogħtija lilhom jista' jikkostitwixxi element li għandu jittiehed inkunsiderazzjoni sabiex tiġi identifikata l-eżistenza ta' għan speċifiku, tali allokazżjoni, li hija metodu sempliċi ta' organizzazzjoni interna tal-baġit ta' Stat Membru, ma tistax, bħala tali, tikkostitwixxi kundizzjoni suffiċjenti, peress li kwalunkwe Stat Membru jista' jiddeċiedi li jeħtieġ, ikun xi jkun l-iskop segwit, l-użu tad-dhul minn taxxa għall-finanzjament ta' nefqa speċifika. Kieku kien mod ieħor, kull għan jista' jitqies bħala speċifiku fis-sens tal-Artikolu 1(2) tad-Direttiva 2008/118, li jcaħhad id-dazju tas-sisa armonizzat stabbilit minn din id-direttiva minn kull effett utli u jmur kontra l-prinċipju li deroga, bħal dan l-Artikolu 1(2), għandha tiġi interpretata b'mod strett³¹.

46. Fl-aħħar, fl-assenza ta' tali mekkanizmu ta' allokazżjoni predeterminata tad-dhul, tariffa imposta fuq prodotti suġġetti għad-dazju tas-sisa tista' titqies li għandha għan speċifiku, fis-sens tal-Artikolu 1(2) tad-Direttiva 2008/118, biss jekk din it-tariffa tkun intiża, fir-rigward tal-istruttura tagħha, b'mod partikolari l-ammont taxxabbli jew ir-rata ta' tassazzjoni, b'tali mod li tinfluwenza l-aġir tal-kontribwenti b'mod li jkun jista' jinkiseb l-għan speċifiku invokat,

²⁸ Digriet tas-7 ta' Frar 2022, Vapo Atlantic (C-460/21, EU:C:2022:83, punti 21 u 22 kif ukoll il-ġurisprudenza ċċitata).

²⁹ Digriet tas-7 ta' Frar 2022, Vapo Atlantic (C-460/21, EU:C:2022:83, punti 23 sa 25 u l-ġurisprudenza ċċitata).

³⁰ Sentenza tal-25 ta' Lulju 2018, Messer France (C-103/17, EU:C:2018:587, punt 38 u l-ġurisprudenza ċċitata).

³¹ Digriet tas-7 ta' Frar 2022, Vapo Atlantic (C-460/21, EU:C:2022:83, punt 26 u l-ġurisprudenza ċċitata).

pereżempju billi jiġu ntaxxati ħafna l-prodotti kkunsidrati sabiex jiġi skoragġut il-konsum tagħhom³² jew billi jiġi inkorraġġut l-użu ta' prodotti oħra li l-effetti tagħhom huma inqas ta' ħsara għall-ambjent³³.

47. Fid-dawl ta' din il-ġurisprudenza tal-Qorti tal-Ġustizzja, jidherli li huwa importanti li ssir distinzjoni ċara, minn naħa, tat-taxxi imposti fil-kuntest tad-Direttiva 2003/96 u, min-naħa l-oħra, tat-taxxi indiretti addizzjonali fuq il-prodotti sugġetti għad-dazju tas-sisa msemmija fl-Artikolu 1(2) tad-Direttiva 2008/118. Kif jirriżulta mill-Artikolu 1(1) ta' din l-aħħar direttiva, din tistabbilixxi l-modalitajiet ġenerali tad-dazji tas-sisa imposti direttament jew indirettament fuq il-konsum ta' ċerti prodotti sugġetti għad-dazju tas-sisa, li jinkludu "prodotti tal-enerġija u l-elettriku koperti mid-Direttiva [2003/96]". Fi kliem ieħor, il-prodotti tal-enerġija, meta jkunu koperti mid-Direttiva 2003/96, huma sugġetti għal tassazzjoni skont il-kundizzjonijiet previsti minn din id-direttiva, peress li l-Istati Membri jistgħu jistabbilixxu, minbarra din it-tassazzjoni, taxxi indiretti oħra li għandhom għan speċifiku, skont l-Artikolu 1(2) tad-Direttiva 2008/118.

48. F'dan il-każ, ma huwiex ikkontestat li t-taxxa fuq il-faħam taqa' fil-kamp ta' applikazzjoni tad-Direttiva 2003/96. Għalhekk, il-qorti tar-rinviju enfasizzat li din it-taxxa giet introdotta bil-Liġi 22/2005, li ttrasponiet din id-direttiva fl-ordinament ġuridiku Spanjol. Bl-istess mod, il-Gvern Spanjol argumenta li l-Artikolu 2 ta' din id-direttiva jippreċiża illi, għall-finijiet tagħha, il-kunċett ta' "prodotti tal-enerġija" jinkludi dawk li jaqgħu taħt il-kodiċi tan-Nomenklatura Magħquda 2701, 2702 u 2704 sa 2715, li jirrigwardaw il-faħam, u li l-Artikolu 75 tal-Liġi 38/1992 jipprovdi li l-prodotti li jaqgħu taħt il-kodiċijiet tan-Nomenklatura Magħquda 2701, 2702, 2704, 2708, 2713 u 2714 huma kkunsidrati bħala faħam, bil-konsegwenza li t-taxxa fuq il-faħam taqa' fil-kamp ta' applikazzjoni tad-Direttiva 2003/96.

49. Skont il-qorti tar-rinviju u Endesa, id-Direttivi 2003/96 u 2008/118 jistabbilixxu rekwiziti li jistgħu jitqiesu bħala ekwivalenti għat-tassazzjoni ta' prodotti tal-enerġija sugġetti għad-dazju tas-sisa, fis-sens li r-raġunijiet relatati mal-protezzjoni tal-ambjent, fis-sens tal-ewwel direttiva, jikkostitwixxu wieħed mill-għanijiet speċifiċi segwiti mit-tieni direttiva. Ma naqbilx ma' din l-interpretazzjoni. Fil-fatt, hekk kif dan ġie rrilevat fil-punt 47 ta' dawn il-konklużjonijiet, is-sistema ta' tassazzjoni stabbilita minn dawn id-direttivi hija differenti, fejn tal-ewwel hija obligatorja u din tal-aħħar hija fakultattiva, bla ħsara għall-osservanza ta' ċerti kundizzjonijiet. F'dan ir-rigward, għandu jiġi kkonstatat li l-formulazzjoni tat-tieni sentenza tal-Artikolu 14(1)(a) tad-Direttiva 2003/96 ma ssemmix il-ħtieġa tal-eżistenza ta' "għanijiet speċifiċi". Għalhekk, fil-fehma tiegħi, il-ġurisprudenza tal-Qorti tal-Ġustizzja dwar l-"għan speċifiku" li għandu jiġi segwit minn taxxa indiretta addizzjonali fuq il-prodotti sugġetti għad-dazju tas-sisa, fis-sens tal-Artikolu 1(2) tad-Direttiva 2008/118, ma tistax tiġi applikata b'analogija għal taxxa koperta mit-tieni sentenza tal-Artikolu 14(1)(a) tad-Direttiva 2003/96. Din l-analiżi hija kompletament koerenti mal-ġurisprudenza tal-Qorti tal-Ġustizzja dwar l-Artikolu 1(3) tad-Direttiva 2008/118, li tissugġetta l-possibbiltà għall-Istati Membri li jimponu taxxi fuq prodotti differenti minn dawk sugġetti għas-sistema armonizzata tad-dazju tas-sisa għall-kundizzjoni biss li dawn l-imposti ma jagħtux lok għal formalitajiet marbuta mal-qsim tal-fruntieri fil-kuntest tal-kummerċ bejn l-Istati Membri. Fil-fatt, kif irrilevat il-Qorti tal-Ġustizzja, kuntrarjament għall-Artikolu 1(2) ta' din

³² Digriet tas-7 ta' Frar 2022, Vapo Atlantic (C-460/21, EU:C:2022:83, punt 27 u l-ġurisprudenza ċitata).

³³ Ara, f'dan is-sens, is-sentenza tas-27 ta' Frar 2014, Transportes Jordi Besora (C-82/12, EU:C:2014:108, punt 32). Dwar l-approċċ tal-Qorti tal-Ġustizzja fir-rigward tal-interpretazzjoni tal-Artikolu 1(2) tad-Direttiva 2008/118, ara Pitrone, F., "Defining 'Environmental Taxes': Input from the Court of Justice of the European Union", *Bulletin for International Taxation*, Vol. 69, Nru 1, 2015, p. 58 sa 64. Dwar l-eżistenza ta' "għan speċifiku" mhux baġitarju, ara l-konklużjonijiet tal-Avukat Ġenerali Wahl fil-kawża Transportes Jordi Besora (C-82/12, EU:C:2013:694, punti 17 sa 32).

id-direttiva, moqri fid-dawl tal-premessa 4 tagħha³⁴, l-imsemmi Artikolu 1(3) ma jipprovdi li t-taxxi msemmija għandhom ikunu taxxi differenti mid-dazju tas-sisa armonizzat *jew li għandhom isegwu għanijiet speċifiċi*³⁵.

50. Għalhekk, fil-kuntest tat-tieni sentenza tal-Artikolu 14(1)(a) tad-Direttiva 2003/96, ma hemmx lok, b'mod partikolari, li jiġi vverifikat jekk teżistix rabta diretta bejn l-użu tad-dhul u l-għan tat-tassazzjoni inkwistjoni³⁶. Hemm lok biss li jiġu eżaminati l-motivi tat-taxxa kkonċernata, jiġifieri jekk din ġietx effettivament introdotta “għal raġunijiet ta’ politika dwar l-ambjent [ta’ protezzjoni tal-ambjent]”, billi dawn ir-raġunijiet jikkostitwixxu kuncett awtonomu tad-dritt tal-Unjoni. F’dan ir-rigward, jiena tal-fehma li madankollu huwa possibbli li wiehed jispira ruħu mill-ġurisprudenza tal-Qorti tal-Ġustizzja dwar l-Artikolu 1(2) tad-Direttiva 2008/118 billi jqis li taxxa tikkontribwixxi għall-protezzjoni tal-ambjent jekk tkun intiża, fir-rigward tal-istruttura tagħha, b'mod partikolari l-ammont taxxabbli jew ir-rata ta’ tassazzjoni, b’tali mod li tinfluwenza l-aġir tal-kontribwenti fis-sens li tiġi żgurata protezzjoni ambjentali aħjar, pereżempju billi jiġu ntaxxati bil-kbir il-prodotti kkunsidrati sabiex jiġi skoragġut il-konsum tagħhom jew billi jiġi inkoraġġut l-użu ta’ prodotti oħra li l-effetti tagħhom huma inqas ta’ hsara għall-ambjent³⁷.

51. Tali interpretazzjoni hija sostnuta mir-Regolament (UE) Nru 651/2014³⁸, dwar kategoriji ta’ għajnuna kompatibbli mas-suq intern³⁹. Skont l-Artikolu 44(1) ta’ dan ir-regolament, l-iskemi ta’ għajnuna fil-forma ta’ tnaqqis fit-taxxi ambjentali li jissodisfaw il-kundizzjonijiet previsti mid-Direttiva 2003/96 huma kompatibbli mas-suq intern fis-sens tal-Artikolu 107(3) TFUE u huma eżentati mir-rekwiżit ta’ notifika previst fl-Artikolu 108(3) TFUE, sakemm jiġu ssodisfatti ċerti kundizzjonijiet. Issa, il-punt 119 tal-Artikolu 2 ta’ dan ir-regolament jiddefinixxi “taxxa ambjentali” bħala “taxxa li l-bażi taxxabbli speċifika tagħha jkollha effett negattiv ċar fuq l-ambjent jew li tfittex li tintaxxa ċerti attivitajiet, prodotti jew servizzi biex l-ispejjeż ambjentali jkun jistgħu jiġu inkluzi fil-prezz tagħhom u/jew biex il-produtturi u l-konsumaturi jkun orjentati lejn attivitajiet li jirrispettaw l-ambjent aħjar”.

52. F’dan il-każ, il-qorti tar-rinviju tixtieq tkun taf jekk it-tassazzjoni tal-konsum tal-faħam użat għall-produzzjoni tal-elettriku, kif prevista mil-leġislazzjoni nazzjonali, hijiex konformi mad-Direttiva 2003/96. F’dan ir-rigward, għandu jiġi rrilevat li, meta l-Qorti tal-Ġustizzja tiġi adita b’rinviju għal deċizzjoni preliminari intiż sabiex jiġi ddeterminat jekk ġietx introdotta taxxa minn Stat Membru għal raġunijiet relatati mal-protezzjoni tal-ambjent, fis-sens tat-tieni sentenza tal-Artikolu 14(1)(a) ta’ din id-direttiva, il-funzjoni tagħha tikkonsisti iktar li tikkjarifika lil-qorti

³⁴ Skont din il-premessa, “[i]l-prodotti soġġetti għad-dazju tas-sisa jistgħu jkun soġġetti għal taxxi oħra indiretti għal skopijiet speċifiċi. F’każijiet bħal dawn, madankollu, u sabiex ma jiġix ippreġudikat l-effett utli tar-regoli tal-Komunità relatati mattaxxi indiretti, l-Istati Membri għandhom jikkonformaw ma’ ċerti elementi essenzjali ta’ dawk ir-regoli”.

³⁵ Ara s-sentenza tat-12 ta’ Frar 2015, *Oil Trading Poland* (C-349/13, EU:C:2015:84, punti 33 u 34). Minn dan il-Qorti tal-Ġustizzja ddeduċti li l-Artikolu 1(3) tad-Direttiva 2008/118 ma jipprekludix, bħala tali, lill-Istati Membri milli jimponu fuq prodotti oħra minbarra dawk suġġetti għas-sistema armonizzata tad-dazju tas-sisa taxxa rregolata minn regoli identiċi għal dawk relatati ma’ din is-sistema.

³⁶ Ara l-ġurisprudenza ċitata fil-punt 44 ta’ dawn il-konkluzjonijiet.

³⁷ Bl-istess mod, nosserva li, fil-konkluzjonijiet tiegħi fil-kawża *RWE Power* (C-571/21, EU:C:2022:780, punt 48), indikajt, fir-rigward tal-għan relatat mal-protezzjoni tal-ambjent, li huwa paċifiku li l-produzzjoni tal-elettriku mil-linjite tinvolvi diversi obbligi imposti mir-regoli ambjentali, li huma intiżi li jagħmlu l-iktar użu xieraq possibbli tal-prodotti tal-enerġija u li għalhekk ma jistax jiġi eskluż li l-eżenzjoni inkwistjoni f’din il-kawża tista’ taffettwa l-implimentazzjoni ta’ dawk l-obbligi, fejn dawn jinvolvu t-trattament tal-prodott tal-enerġija bl-użu tal-elettriku, sabiex il-produzzjoni tal-enerġija iktar ekoloġika ssir possibbli.

³⁸ *Regolament tal-Kummissjoni tas-17 ta’ Ġunju 2014 li jiddikjara li ċerti kategoriji ta’ għajnuna huma kompatibbli mas-suq intern skont l-Artikoli 107 u 108 tat-Trattat (GU 2014, L 187, p. 1).*

³⁹ Dwar ir-rabta bejn id-Direttiva 2003/96 u l-għajnuna mill-Istat imsemmija fl-Artikolu 107 TFUE, ara Villar Ezcurra, M., u Fonseca Capdevila, E., “Parafiscal charges and contributions to general electricity networks: a legal analysis of its nature under the scope of Directive 2003/96 and the EU State aids regime” f’ Weishaar, S. E., *The Green Market Transition: Carbon Taxes, Energy Subsidies and Smart Instrument Mixes*, Edward Elgar Publishing, Cheltenham, 2017, p. 143 sa 156.

nazzjonali fir-rigward tal-kriterji li l-implimentazzjoni tagħhom tippermetti lill-qorti nazzjonali li tiddetermina jekk din it-tassazzjoni effettivament issegwix tali għan milli li twettaq din l-evalwazzjoni nnifisha, u speċjalment peress li ma għandhiex neċessarjament l-informazzjoni indispensabbli kollha f'dan ir-rigward⁴⁰.

53. F'din il-perspettiva, l-ewwel, il-qorti tar-rinviju tirrileva li l-leġizlazzjoni nazzjonali Spanjola, billi tipprevedi t-tassazzjoni tal-faħam użat għall-produzzjoni tal-elettriku, issostni li għandha bħala għan il-protezzjoni tal-ambjent. Min-naħa tagħha, Endesa tqis li din il-ġustifikazzjoni hija biss apparenti, sabiex jiġi osservat id-dritt tal-Unjoni, filwaqt li l-għan reali tal-Liġi 15/2012 kien esklużivament li jiżdied id-dhul mit-taxxa. F'dan ir-rigward, nosserva li, fid-deċiżjoni tagħha, il-qorti tar-rinviju kkwotat parti mill-preambolu ta' din il-liġi⁴¹, li minnha jirriżulta li l-leġizlatur Spanjol kellu l-intenzjoni, billi adottaha, li jipproteġi l-ambjent. Ir-Renju ta' Spanja għalhekk ta raġunijiet għall-adozzjoni tat-taxxa fuq il-faħam permezz ta' "raġunijiet ta' politika dwar l-ambjent [ta' protezzjoni tal-ambjent]". Madankollu, kif ġie espost fil-punt 50 ta' dawn il-konklużjonijiet, xorta huwa neċessarju, sabiex tiġi osservata t-tieni sentenza tal-Artikolu 14(1)(a) tad-Direttiva 2003/96, li t-taxxa kkonċernata effettivament tiżgura protezzjoni aħjar tal-ambjent.

54. It-tieni, il-qorti tar-rinviju tikkunsidra, filwaqt li tirreferi għat-tieni dispożizzjoni addizzjonali tal-Liġi 15/2012, li t-taxxa fuq il-faħam għandha għan esklużivament baġitarju, jiġifieri dak tal-finanzjament tal-ispejjeż tas-sistema Spanjola tal-elettriku. Tali argument jirrigwarda l-interpretazzjoni tal-kunċett ta' "finijiet speċifiċi", fis-sens tal-Artikolu 1(2) tad-Direttiva 2008/118. Madankollu, kif issemma fil-punti 49 u 50 ta' dawn il-konklużjonijiet, ma hemmx lok li jiġi applikat dan il-kunċett fil-kuntest tat-tieni sentenza tal-Artikolu 14(1)(a) tad-Direttiva 2003/96 u, b'mod partikolari, li jiġi vverifikat jekk teżistix rabta diretta bejn l-użu tad-dhul u l-għan tat-taxxa fuq il-faħam. Inżid li l-Gvern Spanjol argumenta li din it-tieni dispożizzjoni addizzjonali ma tirreferix għat-taxxa fuq il-faħam u li t-taxxi msemmija f'din id-dispożizzjoni huma t-tliet taxxi ġodda introdotti bil-Liġi 15/2012⁴². Konsegwentement, skont dan il-gvern, fi kwalunkwe każ, it-taxxa fuq il-faħam ma taqax taħt it-tieni dispożizzjoni addizzjonali ta' din il-liġi.

55. It-tielet, il-qorti tar-rinviju ssostni li l-istruttura tat-taxxa fuq il-faħam ma tirriflettix l-għan ambjentali mħabbar fil-preambolu tal-Liġi 15/2012 sa fejn ir-rata ta' din it-taxxa hija stabbilita abbażi tal-valur kalorifiku tal-faħam użat għall-produzzjoni tal-elettriku. F'dan ir-rigward, infakkar li l-Artikolu 10(1) tad-Direttiva 2003/96 jipprovdi li, mill-1 ta' Jannar 2004, il-livelli minimi ta' tassazzjoni applikabbli għall-elettriku għandhom jiġu stabbiliti konformement mat-Tabella Ċ tal-Anness I ta' din id-direttiva, għall-konsum professjonali u mhux professjonali. Issa, fir-rigward tal-faħam iebes u l-kokk, diversi verżjonijiet lingwistiċi ta' din it-Tabella Ċ, intitolata "Livelli minimi ta' tassazzjoni applikabbli fuq karburanti li jsaħħnu u elettriku", jiġifieri, *inter alia*, il-verżjonijiet bil-Ġermaniż, bl-Estonjan, bl-Ingliz, bil-Kroat, bil-Latvjan, bil-Litwan, bl-Ungeriz, bil-Malti, bil-Pollakk, bir-Rumen u bis-Sloven, jirreferu espressament għall-"gross valur kalorifiku" tal-faħam iebes u tal-kokk. Għalhekk, anki jekk il-verżjoni Spanjola tat-Tabella Ċ ma ssemmix dan il-valur kalorifiku, il-fatt li l-leġizlatur Spanjol ha dan il-valur bħala riferiment għat-tassazzjoni tal-użu tal-faħam ma jikkontestax il-fatt li t-taxxa fuq il-faħam setgħet giet adottata għal raġunijiet relatati mal-protezzjoni tal-ambjent.

⁴⁰ Ara, b'analogija, id-digriet tas-7 ta' Frar 2022, Vapo Atlantic (C-460/21, EU:C:2022:83, punt 28 u l-ġurisprudenza ċċitata).

⁴¹ Ara l-punt 16 ta' dawn il-konklużjonijiet.

⁴² Ara l-punt 18 ta' dawn il-konklużjonijiet.

56. Ir-raba', il-qorti tar-rinviju tindika li d-dhul mit-taxxa fuq il-faħam ma huwiex intiż li jnaqqas l-impatt ambjentali tal-użu tal-faħam għall-produzzjoni tal-elettriku. Madankollu, kif jirriżulta mill-punt 50 ta' dawn il-konkluzjonijiet, taxxa tikkontribwixxi għall-protezzjoni tal-ambjent jekk tkun imfassla, fir-rigward tal-istruttura tagħha, b'mod partikolari l-ammont taxxabbli jew ir-rata ta' tassazzjoni, b'tali mod li tinfluwenza l-aġir tal-kontribwenti fis-sens li tippermetti li tiġi tiżgura protezzjoni aħjar tal-ambjent, pereżempju billi tintaxxa l-prodotti inkwistjoni b'mod qawwi sabiex tiskoraġġixxi l-konsum tagħhom jew billi tinkoraġġixxi l-użu ta' prodotti oħra li l-effetti tagħhom huma inqas ta' ħsara għall-ambjent. Hija l-qorti tar-rinviju li għandha tivverifika jekk, f'dan il-każ, dan huwiex il-każ tat-taxxa fuq il-faħam. F'dan ir-rigward, jidherli li huwa xieraq li jiġi rrilevat li l-kombinazzjoni tat-tneħħija tal-eżenzjoni mit-taxxa fuq il-faħam u ż-żieda fir-rata tat-taxxa ta' din it-taxxa hija mezz li jista' jikkontribwixxi li jiġi skoraġġut l-użu tal-faħam għall-produzzjoni tal-elettriku u għall-promozzjoni ta' sorsi oħra ta' enerġija li jniġġsu inqas u li, skont il-Kummissjoni, fil-prattika, it-tneħħija ta' din l-eżenzjoni tidher li fil-fatt kellha impatt fuq il-volum ta' enerġija tal-elettriku prodotta mill-faħam fi Spanja.

57. Il-ħames, il-qorti tar-rinviju tistaqsi jekk l-għan ambjentali jintlaħaq mis-sempliċi fatt li t-taxxi jiġu imposti fuq ċerti prodotti tal-enerġija li ma jiġġeddux u mhux fuq l-użu ta' dawk li huma kkunsidrati inqas dannużi għall-ambjent. Fir-rigward ta' din il-kwistjoni, mill-punt preċedenti ta' dawn il-konkluzjonijiet jirriżulta li, meta taxxa tiskoraġġixxi l-konsum ta' prodott li jagħmel ħsara lill-ambjent jew tinkoraġġixxi l-użu ta' prodott oħra li l-effetti tagħhom huma inqas ta' ħsara għall-ambjent, hija tikkontribwixxi għall-protezzjoni tal-ambjent. F'dan il-każ, il-Gvern Spanjol ikkunsidra li l-faħam kien jikkostitwixxi enerġija li tniġġes li għandha tiġi ntaxxata meta tintuża għall-produzzjoni tal-elettriku. F'dak is-sens, inqis li, billi jiskoraġġixxi l-konsum tal-faħam, li huwa paċifiku li huwa ta' ħsara kbira għall-ambjent⁴³, dan il-gvern kellu l-għan li jiproteġi l-ambjent fis-sens tat-tieni sentenza tal-Artikolu 14(1)(a) tad-Direttiva 2003/96.

58. Fl-aħħar, is-sitt, Endesa ssostni li, għalkemm ġiet introdotta t-taxxa fuq il-faħam, il-Gvern Spanjol sussegwentement reġa' dahhal l-eżenzjoni għall-idrokarburi użati fil-produzzjoni tal-elettriku, li juri l-assenza ta' għan ambjentali reali. Madankollu, fil-fehma tiegħi, l-eżami ta' taxxa fid-dawl tat-tieni sentenza tal-Artikolu 14(1)(a) tad-Direttiva 2003/96 għandu jsir każ b'każ. Peress li din it-taxxa ġiet stabbilita "għal raġunijiet ta' politika dwar l-ambjent [ta' protezzjoni tal-ambjent]", din taqa' fil-kuntest ta' din id-dispożizzjoni anki jekk, fl-istess ħin, prodott oħra li jniġġsu użati għall-produzzjoni tal-elettriku ma jiġux intaxxati.

59. Fid-dawl ta' dak kollu li ntqal iktar 'il fuq, jiena tal-fehma li l-Artikolu 14(1)(a) tad-Direttiva 2003/96 għandu jiġi interpretat fis-sens li leġislazzjoni nazzjonali li tipprevedi t-tassazzjoni tal-faħam użat għall-produzzjoni ta' elettriku tissodisfa l-kundizzjoni li t-taxxa għandha tiġi introdotta "għal raġunijiet ta' politika dwar l-ambjent [ta' protezzjoni tal-ambjent]" meta, fis-sitwazzjoni fejn il-leġislatur nazzjonali ikun invoka l-għan ta' protezzjoni tal-ambjent għall-adozzjoni ta' din it-taxxa, għan ambjentali ma huwiex integrat fl-istruttura ta' din it-taxxa, li r-rata tagħha hija ffissata abbażi tal-valur kalorifiku tal-faħam, id-dhul mill-istess taxxa huwa allokat għall-finanzjament tal-ispejjeż tas-sistema nazzjonali tal-elettriku u l-użu ta' prodott oħra tal-enerġija kkunsidrati inqas dannużi għall-ambjent ma huwiex intaxxat.

⁴³ Ara, b'mod partikolari, it-Tielet Parti tas-Sitt Rapport ta' Evalwazzjoni tal-Grupp Intergovernattiv ta' Esperti dwar it-Tibdil fil-Klima (IPCC), ippubblikat f'April 2022, li suntu tiegħu (bl-Ingliż) huwa disponibbli fl-indirizz: https://www.ipcc.ch/report/ar6/wg3/downloads/report/IPCC_AR6_WGIII_SummaryForPolicymakers.pdf.

V. Konkluzjoni

60. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi preliminari magħmula mill-Audiencia Nacional (il-Qorti Nazzjonali, Spanja) kif ġej:

L-Artikolu 14(1)(a) tad-Direttiva tal-Kunsill 2003/96/KE tas-27 ta' Ottubru 2003 li tirriforma l-istruttura tal-Komunità dwar tassazzjoni fuq prodotti ta' enerġija u elettriku,

għandu jiġi interpretat fis-sens li:

legiżlazzjoni nazzjonali li tipprevedi t-tassazzjoni tal-faħam użat għall-produzzjoni ta' elettriku tissodisfa l-kundizzjoni li t-taxxa għandha tiġi introdotta "għal raġunijiet ta' politika dwar l-ambjent [ta' protezzjoni tal-ambjent]" meta, fis-sitwazzjoni fejn il-legiżlatur nazzjonali ikun invoka l-għan ta' protezzjoni tal-ambjent għall-adozzjoni ta' din it-taxxa, għan ambjentali ma huwiex integrat fl-istruttura ta' din it-taxxa, li r-rata tagħha hija ffissata abbażi tal-valur kalorifiku tal-faħam, id-dħul mill-istess taxxa huwa allokat għall-finanzjament tal-ispejjeż tas-sistema nazzjonali tal-elettriku u l-użu ta' prodotti oħra tal-enerġija kkunsidrati inqas dannużi għall-ambjent ma huwiex intaxxat.